

■ Што ў выніку?

ЯШЧЭ БОЛЬШ ДАСТУПНАСЦІ

Найбольш важныя факты, агучаныя на выніковай калегіі Міністэрства аховы здароўя, датычацца нараджальнасці, камп'ютарызацыі і кадраў.

РЭКОРД НАРАДЖАЛЬНАСЦІ

Мінулы год аказаўся багатым на немаўлят — на свет з'явіліся 119 506 дзяцей. Сапраўдны рэкорд. Гэта нават больш, чым у самым паспяховым за апошнія дваццаць гадоў 2014-м, калі нарадзіліся 118,5 тысячы немаўлят, адзначыла на выніковай калегіі Міністэрства аховы здароўя **намеснік прэм'ер-міністра Наталля КАЧАНОВА**. Выпадак мацярынскай смяротнасці летась не зарэгістравана. Каэфіцыент нараджальнасці з 2011-га па 2015 год вырас амаль на 10 працэнтаў. Мэтанакіраваная работа арганізацый аховы здароўя дазваляе гаварыць сёння аб магчымасці догляду нованароджаных вагой 500-1000 г — выжывальнасць такіх дзетак у перынатальных цэнтрах складае 82 працэнты. Дапаможныя рэпрадуктыўныя тэхналогіі дазволілі нарадзіцца ў 2011-2015 гадах больш як 1,6 тысячы дзяцей, эфектыўнасць такой тэхналогіі складае 40 працэнтаў, паведамляе БЕЛТА.

МЕДКАРТКА Ў КАМП'ЮТАРЫ

Як адзначыў падчас калегіі **міністр аховы здароўя Васіль ЖАРКО**, сёлета па ўсёй



краіне плануецца ўкараніць тэхналогію электроннага рэцэпта, паспяхова апрабаваную летась. А налета «ў нас павінна быць электронная медыцынская картка як аснова інтэграцыі аховы здароўя». Апошняя дазволіць палепшыць агульную колькасць медыка-санітарнага абслугоўвання, скароціць аб'ём папяровай работы. Электронная дакументацыя будзе назапашваць інфармацыю аб пацыенце цягам усяго жыцця: звесткі аб клінічных назіраннях, лячэнні, вакцинацыі, прызначаных леках, алергічных рэакцыях, выніках даследаванняў і іншае.

КАБ НЕ ЕХАЦЬ У ВОБЛАСЦЬ

У 2016 годзе ўсе раёны павінны быць укамплектаваныя вузкімі спецыялістамі. Пры іх адсутнасці намеснікі галоўных урачоў і загадчыкі адпаведных аддзяленняў павінны спалучаць кіруючую і вакантную пасады.

Міністр адзначыў, што практыку накіравання пацыентаў у абласныя гарады неабходна спыняць, галоўнае — забяспечыць насельніцтву даступнасць і якасць медыцынскай дапамогі на месцах. Наогул, у галіне працуюць прафесійныя кадры, падкрэслівае Васіль Жарко, аднак беларускія спецыялісты павінны больш актыўна пераймаць замежны вопыт для павышэння сваёй кваліфікацыі.

■ Гістарычная падзея

Палярнікі, з улазінамі!

Першы аб'ект Беларускай антарктычнай станцыі ўстанавілі нашы палярнікі.

Пра тое, што асабісты склад VIII Беларускай антарктычнай экспедыцыі скончыў правядзенне інжынерна-тэхнічных мерапрыемстваў па ўводзе першага аб'екта станцыі ў эксплуатацыю і прыступіў да выканання праграмы навуковых даследаванняў, паведаміў **начальнік БАЭ Аляксей ГАЙДАШОЎ**. Цяпер Беларусь мае на шостым кантыненте паўнаўтасны трохсекцыйны спецыялізаваны лабараторна-жылы модуль, які знаходзіцца там жа, дзе і папярэдняе, часовае «жыллё» палярнікаў — у раёне гары Вячэрняй ва Усходняй Антарктыдзе. А гэта значыць, што магчымасці нашай краіны па вывучэнні Антарктыкі значна павялічацца.

Сімвалічна, што падзея адбылася напярэдадні Дня беларускай навукі. Начальнік экспедыцыі перадаў свае віншаванні калектыву НАН і ўсім работнікам навукі ў краіне. «Абавязкова трэба ўспомніць тых, хто заклаў падмурк гэтых поспехаў і гэтага пачынання, — гаворыцца ў паведамленні Аляксея Гайдашова. — Гэта і ветэраны-палярнікі, якія пра-

цавалі ў складзе савецкіх антарктычных экспедыцый, і шырокая навуковая грамадскасць нашай краіны. Гэта дзясяткі, сотні спецыялістаў розных міністэрстваў і ведамстваў, якія маюць да падзеі прамое дачыненне. Яна стала магчымай у многім дзякуючы таму, што праводзіцца мэтанакіраваная дзяржаўная палітыка ў гэтым кірунку. І словы «Зроблена ў Беларусі» ў гэтым выпадку ўсе мы разам з вамі можам прамаўляць з гонарам».

Нагадаем, што ў складзе VIII Беларускай антарктычнай экспедыцыі працуюць пяцёра

беларускіх палярнікаў: начальнік экспедыцыі Аляксей Гайдашоў, інжынер-радыяметрyst Максім Гарбацэвіч, майстар па эксплуатацыі і рамонце машын і механізмаў Аляксей Захватаў, хірург Леанід Нікіцюк і гідраметназіральнік Сяргей Торбік. Галоўнай мэтай БАЭ, якая распачалася ў мінулым кастрычніку, быў якраз мантаж Беларускай антарктычнай станцыі, распрацаванай і сабранай на адным з айчынных прадпрыемстваў.

Яраслаў ЛЫСКАВЕЦ.

lyskavets@zviazda.by



■ Адзнака

ЧАРГОВЫЯ ПРЫЗЫ Ў СКАРБОНЦЫ «ЗВЯЗДЫ»

На пачатку года нашы журналісты працягваюць збіраць прафесійныя ўзнагароды. Вось і ўчарашні дзень зноў не абышоўся без прызнання высокага ўзроўню супрацоўнікаў «Звязды». Гэтым разам **своеасаблівым дуплетам «выстралілі» сужэнцы: рэдактар аддзела навін і рэпартажаў Сяргей Расолька і рэдактар аддзела адукацыі Надзея Нікалаева.**



Фота Надзеі БУЖАН.

Моцнай палове сям'і дасталася перамога ў намінацыі «Апэратыўнасць і аб'ектыўнасць» творчага конкурсу на найлепшае асвятленне дзейнасці Дзяржаўнай інспекцыі аховы жывёльнага і расліннага свету пры Прэзідэнце Рэспублікі Беларусь. Адначасна, што ўзнагароду Дзяржінспекцыі Сяргей Расолька атрымлівае ўжо другі год запар — зайздросная стабільнасць!

А ў Надзеі Нікалаевай адзнака ўжо другая ў гэтым месяцы! Зусім нядаўна наша калега атрымала дыплом пераможцы за асвятленне дзейнасці Нацыянальнай акадэміі навук, і вось чарговая падзяка: ад Цэнтральнага камітэта Беларускага прафесійнага саюза работнікаў адукацыі і навукі. Журналістку «Звязды» адзначылі за інфармацыйную падтрымку прафсаюза, прафесіяналізм паддачы матэрыялаў, арганізацыю грамадскіх дыскусій і дзейную падтрымку педагагічнай супольнасці краіны.

Калегі па рэдакцыі далучаюцца да віншаванняў і зычаць пераможцам няспыннага натхнення і новых прафесійных узнагарод!

АДКУЛЬ ДЗІЧЫНА НА КУХНІ?

У кар'еры пад Заслаўем дзяржінспектары знайшлі чатыры мяхі з рэшткамі двух дзікоў. Шкуры былі прастрэленыя кулямі. Каб разабрацца ў сітуацыі, рэйдавая група накіравалася ў бліжэйшую вёску Кіршы. Адзін з яе жыхароў мог мець дачыненне да незаконнага палявання. І інтуіцыя дзяржінспектараў не падвяла. На падворку ў падазраванага знайшлі кроў і шэрсць дзікай жывёлы, а таксама 200 кілаграмаў дзічыны. Яго паходжанне гаспадар патлумачыць не змог. Сам мужчына — паляўнічы і мае тры зарэгістраваныя стрэльбы. Зброя канфіскавана, прызначаны шэраг экспертыз.

Сяргей РАСОЛЬКА.

КУБАК ГАГАРЫНА Ў МІНСКУ

За сваю гісторыю мінскае «Дынама» ў Кантынентальнай хакейнай лізе да фіналу так і не дайшло, у прызырах не хадзіла, але Кубак Гагарына, галоўны трафей турніру, названы ў гонар славутага касманатаўта, у Мінск усё ж такі прыехаў — для балельшчыкаў.

Заўзятараў у гандлёвым цэнтры «Замак», дзе часова, літаральна на два дні, выставілі галоўную хакейную рэліквію Усходняй Еўропы, хапала. І кожны хацеў сфатаграфавалася, дакрануцца да 19-кілаграмовага сярэбранага кубка, нягледзячы на тое, што яго ад прысутных абараняла шкляная заслона.

Прэзентаваць узнагароду ў сталіцы Беларусі атрымалася дзякуючы кампаніі «Балтыка», якая з'яўляецца партнёрам Кантынентальнай хакейнай лігі.

— Галоўны трафей КХЛ — узнагарода, якую цікава ўбачыць кожнаму аматару хакея, — кажа **Ганна ГУБКІНА, прадстаўніца брэнда «Балтыка» ў нашай краіне**. — Наша кампанія пастаянна падтрымлівае розныя спартыўныя пачынанні. І такія падзеі, як гэтая, ствараюць эмацыйны фон, які падтрымлівае каманду. Нашаму брэнду, які актыўна прапагандуе хакей, асабліва прыемна прадставіць рэліквію КХЛ у Мінску, дзе хакей — культавая гульня.

— Памеры і знешні выгляд уражаюць, — прызнаецца **Юлія ГАНЧАР, лідарка фан-руху мінскага «Дынама»**. — Калі бачыш яго ўжывую, яшчэ больш хочацца, каб узнагарода не толькі прыехала ў госці, але і дасталася нашай камандзе.

Што цікава, адзіным беларусам — уладальнікам Кубка Гагарына з'яўляецца Канстанцін Кальцоў. Цяпер ён выступае за сталічнае «Дынама», а ў 2011 годзе заваяваў трафей разам з уфімскім «Салаватам Юлаевым». Канстанцін таксама далучыўся да акцыі і нават падпісаў кляшчу пераможцу адмысловай віктарыны.

Якаў ЖУРБІН.



Фота Надзеі БУЖАН.

■ Ну і ну!

КАХАННЕ І... МЯЖА

Мясцовыя жыхары паведамілі смаргонскім пагранічнікам, што ў бок дзяржаўнай мяжы рухаецца невядомы.

Для праверкі гэтай інфармацыі тут жа накіраваўся пагранічны нарад, які за тры кіламетры ад беларуска-літоўскай мяжы, у раёне вёскі Куляшы, затрымаў грамадзяніна Расійскай Федэ-

рацыі 1998 г. Жыхар Новасібірскай вобласці паведаміў, што збіраўся незаконна перайсці яе для таго, каб сустрэцца з каханай у Літве. Маладога чалавека аформілі парушальнікам дзяржаўнай мяжы і змясцілі ў ізалятар часовага ўтрымання Смаргонскай пагранічнай групы.

Барыс ПРАКОПЧЫК.